

---

# కొన్ని చినుకులు కురవాలి

---



69

డా॥ వి. చంద్రశేఖరరావు



సునీతకు ఇంకా కొత్తగానే ఉంది. నగరపు భాష ఇంకా అంతు పట్టలేదు. అపార్ట్‌మెంట్ అనే చెరసాల వదిలి పెట్టి రోడ్ పైకి వస్తే, అది కూడా పెద్ద జైలులా ఉంది ఆమెకు. ఎవరూ ఎవరితో మాట్లాడరు. నిరంతరం ప్రయాణిస్తూనే ఉంటారు. నలుగురు కలిసి మాట్లాడుకొనే సందర్భాలుండవు.

అపార్ట్‌మెంట్లు (లేదా ఇళ్ళు) దాటి బయటకు రారు. కనీసం పక్క ఇళ్ళల్లోకి కూడా. రోడ్లన్నీ కిక్కిరిసి ఉంటాయి.

నడుస్తున్నవాళ్ళు ఒంటరి ప్రయాణీకుల్లా ఫీలవుతారు. ఇప్పుడు మనుషుల పలకరింపు ఒక ముఖ్య అవసరం సునీతకు. అట్లాగే ఒక ఆకుపచ్చని పొద (చెట్టు) కోసం వెతుకుతుంది సునీత. నగరంలో దొరకని మరో వస్తువు ఆకుపచ్చని చెట్టు. పార్కులు, వాటిల్లో చెట్లు ఉంటాయిగానీ, అవి ప్లాస్టిక్ చెట్లలా, జీవం లేనట్లుగా ఉంటాయి. సునీత వెతికే మరో అనుభవం, నిశ్శబ్దం. శబ్దాలు, చప్పుళ్ళు లేని క్షణాలు. రాత్రి పదకొండు అయినా రోడ్డు పైన చప్పుళ్ళు ఆగిపోవు. సునీత వాళ్ళది రోడ్డు పక్కనున్న అపార్ట్‌మెంటు. కిటికీలన్నీ వేసినా శబ్దాలు తోసుకొని లోపలికి వస్తాయి. చొరస్తాల మధ్య మంచం వేసుకొని పడుకొన్నట్లుగా ఉంటుంది, రాత్రివేళల్లో.

మోహన (ఆమె చెల్లి) జాగింగ్ కోసమని వెళ్ళి, పొద్దున్నే ఒక పూలగుత్తితో వస్తుంది. రంగురంగులపూలు, గులాబీలు, దాలియాలు, చామంతులు ఇంకా ఎన్నో. అద్భుతమైన అందమేగాని, వాటిలో గుండెల్ని తట్టే సుగంధం ఉండదు. ఈ పూలలాగే అయిపోయిందా జీవితం, అని దిగులుపడుతుంది సునీత. ఏ చిన్న సందర్భం వచ్చినా, తమ ఊరు గురించి, మహా వనం అనదగ్గ తమ తోట గురించి, ఆ

చెట్ల మధ్య ఉన్న తమ పెంకుటిల్లు గురించి గంటలు గంటలు మాట్లాడుతుంది. విసుగ్గా చూస్తుంది వాళ్ళమ్మ. “సునీ, కొద్దిగా వాస్తవంలోకి రా. ఎన్నాళ్ళీలా కూలిపోయిన జ్ఞాపకాల్ని పట్టుకొని వేలాడతావు,” అంటుంది. ఆమె చెప్పేది, వాళ్ళు అమ్మోసిన ఇంటి గురించి మాత్రమే కాదు, సునీత గతం గురించి కూడా. తల్లి కళ్ళలో నీళ్ళు చూసి కంగారు పడుతుంది సునీత. గిల్టీగా ఫీలవుతుంది. వాళ్ళమ్మ, కళ్ళలో నీళ్ళు అలా కారుతుండగానే, “హైదరాబాదు, ఒక సరికొత్త దేశం. మన వాళ్ళు చాలామంది ఉన్నారు ఇక్కడ. దేవుడి దయవల్ల డబ్బుకు ఇబ్బంది లేదు మనకు. పిన్నివాళ్ళతో కలిసి బోటిక్ పెడుతున్నాము. వాళ్ళ జాయింట్ (హాటల్)లో వాటా ఇస్తామంటున్నారు. అపార్టుమెంటు చూశావు కదా, ఇదంతా పోష్ ఏరియా,” అంటూ వివరిస్తుంది. తల్లి ఫక్తు బిజినెస్ మనిషిలా మాట్లాడుతుంటే ఆశ్చర్యం వేస్తుంది సునీతకు. మారుమూల గ్రామంలో (గుంటూరు శివార్లలో) స్కూలు టీచరుగా పనిచేసే భూదేవమ్మ, దేవి మేడవంగా మారిపోయిన వైనం (ఆరునెలల్లోనే) ఆమెకు అద్భుతంగా ఉంది. తల్లి (చెల్లి కూడా) రూపాంతరం అయినంత సులువుగా సునీత ఈ కొత్త కాంక్రీటు లోకానికి అడ్డెస్తు కాలేకపోయింది.

“హరిప్రసాద్ ని డిన్నర్ కు పంపిస్తానంది పిన్ని. అతనితో కాస్త చనువుగా, కలుపుగోలుగా ఉండడానికి ప్రయత్నించు,” అంది తల్లి, తన మాటలకు కొనసాగింపుగా. ఇదో కొత్త అనుభవం సునీతకు. అపరిచితమైన నాటకంలోకి ప్రవేశపెట్టబడ్డట్టుగా ఉంది. ఈ హరి ప్రసాద్ ఏ ఉపోద్ఘాతం లేకుండా వాళ్ళ ప్రపంచంలోకి వచ్చాడు. నలభైయేళ్ళ సాఫ్ట్ వేర్ ఇంజనీరు. డైవోర్సీ. వాళ్ళ కులంవాడే. అతనితో ప్రేమ నటించాలి. అతని తొమ్మిదేళ్ళ కూతురుతో ప్రేమ నటించాలి. మాంత్రికురాలిలా మొత్తం జీవితాన్ని మార్చేయాలని చూస్తుంది వాళ్ళ



అమ్మ, ఒక మామూలు స్కూలు టీచరు ఇంతలా ఎలా మారిపో గలిగింది అని ఆశ్చర్యపడుతుంది సునీత. కొత్తగా వచ్చిన డబ్బు (పొలాలు, ఇళ్ళున్నలాలు అమ్మగా వచ్చినవి) తెచ్చిన మార్పా, లేక హైదరాబాద్ అనే మోడరన్ సంత తెచ్చిన మార్పా అని తర్కిస్తుంది.

“నార్మల్ గా ఉండడానికి ప్రయత్నించు,” అంటుంది సునీత తో వాళ్ళ అమ్మ. నార్మల్ అంటే ఏమిటో ఇంకా సునీతకు అర్థం కాలేదు. ఒకళ్ళ నుంచి ఒకళ్ళు విడిపోయి, ఏకాంత ద్వీపాలు కావటం, నేను, నాది, చుట్టూ అల్లుకుపోయే సంబంధాలు, గంటలు గంటలు మనుషుల మధ్య దొర్లే మాటలన్నీ ఈ నేనుల గురించే. ఈ కొత్త జీవితపు రూల్స్ ఇంకా సునీతకు అలవాటు కాలేదు.

నెల క్రితం సునీత పిన్ని ఇంట్లో పార్టీ జరిగింది. అట్లాంటి పార్టీల్ని చూడటం మొదటిసారి సునీతకు. రాత్రి రెండు గంటలవరకూ సాగింది పార్టీ. బీరు, విస్కీ, వోడ్కా అదంతా తాగుబోతుల స్వర్గంలా ఉంది. అంతా మనవాళ్ళే (సునీత కులంవాళ్ళు), మనవాళ్ళ గురించిన చర్చే. సెంటు భూమి, లక్షల రూపాయలుగా మారిపోయిన కథలే. ఎక్కడ చూసినా కొత్త కార్లు, నగలు, బట్టల దుకాణాలు, మాల్స్ లో షాపింగ్ అనుభవాలు, ప్రముఖులతో వాళ్ళ పరిచయాలు, వాళ్ళకు సేవ చేసి వీళ్ళు తరించిన తీరు, ఇదంతా చూసి సునీతకు దిగులు వేసింది. ఎవరితోనూ నిమిషం సేపు మించి మాట్లాడలేకపోయింది. విగ్రహంలా ఒక మూలన నిలబడి ఉంది. ఆ పార్టీలోనే సునీత పిన్ని, హరిప్రసాదుని పరిచయం చేసింది. అతను చనువుగా సునీత భుజాల పై చెయ్యి వెయ్యటం, ఆమె శరీరం గురించి, అందం గురించి కాంప్లి మెంటు చెయ్యటం చూసి షాకయింది. సునీత పిన్ని రెండు మూడు సార్లు మనవాడే, మనవాడే అంటూ గుర్తు చేసింది. “డెల్ లో ఉద్యోగం. సంవత్సరానికి పది లక్షలపైనే జీతం. విస్పర్ వాలీలో డూప్లెక్స్ హౌస్

ఉంది. ఈమధ్యనే స్కోడా కారు కొన్నాడు,” అని అతని గురించి వివరాలు చెప్పింది సునీత పిన్ని. దాదాపుగా ఆ సంబంధాన్ని ఖాయం చేసినట్లుగా మాట్లాడింది.

అయితే సునీత తల్లిలో, ఇంకా పూర్తి తడి ఆరిపోలేదు. అందుకే సునీతలో కలిగే మార్పు, క్రమంగా, నెమ్మదిగా జరగాలని ఆరాటపడుతోంది. రాత్రుళ్ళు ఇంట్లో ఇదే చర్చ. తొమ్మిదేళ్ళుగా సునీతలో ఒక మొద్దుబారినతనం పేరుకుపోయింది. ఆమె తన చుట్టూ నల్లని తెరను చుట్టుకొంది. ఆ తెరను చీల్చి సునీతను బయటకు లాగాలని తల్లి ప్రయత్నం.

రెండు రోజుల క్రితం సునీత, వాళ్ళ బంధువుల ఇంటికి వెళ్ళింది. ఇంటివాళ్ళ అమ్మాయి అమెరికా నుంచి వచ్చింది (సాఫ్ట్‌వేర్ ఇంజనీర్). ఇల్లంతా ఎలక్ట్రానిక్ వస్తువుల మ్యూజియంలా ఉంది. సునీతకు ఆ ఇల్లు శపించబడ్డ ఇల్లులా తోచింది. అందరూ పొడిపొడి మాటలే మాట్లాడు తున్నారు. ఇంటివాళ్ళ అమ్మాయి కళ్ళలో సన్నటి నీటితెర కనబడింది సునీతకు. భోజనాలు అయినాక ఏషయం బయటపడింది. ఆ అమ్మాయిని భర్త వెళ్ళగొట్టేడని, ప్రతిరోజూ ఆమెను హింసించేవాడని, ఆమె బ్యాంక్ బాలన్సు మొత్తం (80 లక్షల దాకా) తీసేసుకొని, డైవోర్సు కాగితాలపై సంతకాలు తీసుకొని, ఇండియా పంపించాడని. ఆ అమ్మాయి పెద్దగా ఉద్వేగాల్ని చూపలేదు. ఆ అమ్మాయి జాకెట్ కింద పూర్తిగా మానని గాయం ఒకటి సునీత కంట బడింది. హఠాత్తుగా సునీత ఏడవటం మొదలుపెట్టింది. అందరూ కంగారుపడ్డారు. సునీతకు కూడా తెలుస్తోంది. ఆమె ప్రవర్తన సహజం గా లేదని. కానీ ఆ దుఃఖం సునీత అధీనంలో లేనిది. అట్లా ఎవరి దుఃఖాన్ని అయినా చూస్తే తట్టుకోలేని పరిస్థితి. ఆమె లోపల బాధ ఏదో సముద్రంలా తన్నుకు వస్తుంది. నిశ్శబ్దంగా వున్న ఆ ఇంటి



మధ్యలో శోకదేవతలా చాలాసేపు ఏడ్చింది. సునీత తల్లి ముఖంలోని కోపం, విసుగు సునీతకు తెలుస్తున్నాయి కానీ, తననుతాను కంట్రోలు చేసుకోలేక పోవటం కూడా తెలుస్తోంది. సుమారు గంట తరువాత బంధువులమ్మాయి కళ్ళలో కూడా రెండు మూడు కన్నీటి బొట్లు రాలాయి.

మెల్లమెల్లగా సునీత హైదరాబాద్‌ను ఇష్టపడడానికి ప్రయత్నిస్తోంది. చెట్లు కనబడని పొడవాటి రోడ్లను ఇష్టపడడానికి ప్రయత్నిస్తోంది. పెద్ద పెద్ద షాపింగ్ మాల్స్‌ని, సానుభూతిగా చూడడానికి ప్రయత్నిస్తోంది. పల్లెలలో కనపడే సంతలను గుర్తు తెచ్చుకొని, వాటి తో పోల్చుకోవడానికి ప్రయత్నిస్తోంది. సినిమాలు, మల్టీప్లెక్స్‌లు, నెక్లెస్ రోడ్లు, మెల్లగా వాటిని తన అనుభవాల పుస్తకంలోకి ప్రవేశ పెట్టాలని చూస్తోంది. ఉత్సవ్, చట్నీస్, నాన్‌కింగ్, మినర్వా లాంటి హాటళ్ళలో డిన్నర్‌లను ఇష్టపడడానికి ప్రయత్నిస్తోంది. ఒక ఆదివారం చెల్లెలు మోహన సునీతను బ్యూటీ క్లినిక్‌కు తీసుకెళ్ళింది. సునీత ముఖంపై సుమారు రెండుగంటల పాటు, రకరకాల క్రీములతో దాడిచేసి, అందమైన బొమ్మలా తయారుచేశారు. ‘చాలా అందంగా ఉన్నావే,’ అంటూ కాంప్లిమెంటు చేసింది మోహన. “కానీ ముఖంలో ఏదో మిస్సయింది,” అని కూడా అంది. “లోపలంతా దుఃఖంతో నింపావు. అది నీ అందాన్ని మాస్కోలా కప్పేస్తుంది,” అని ప్రకటించింది. సునీతకు ఆశ్చర్యం వేసింది. మోహన, ఇంత భాష ఎప్పుడు నేర్చింది అని. సునీత ఆశ్చర్యం నుండి తేరుకోకముందే, “సున్నితమైన జీవితపు సూత్రాలు మర్చిపోయావు నువ్వు. తొమ్మిదేళ్ళుగా ఒక శవం లాంటి జ్ఞాపకాన్ని లోపల పెట్టుకొని బతుకుతున్నావు,” అంది. సునీత కళ్ళలో ఒక్కసారిగా నీళ్ళు తిరిగాయి. దుఃఖం తోసుకొచ్చింది. అందంగా పాక్ చేసిన ముఖం, నిమిషాల్లో పగిలిన నీళ్ళకుండ అయింది. సుందరం అనే

తన మనిషి గుర్తుకొచ్చాడు. అతని ట్రాజెడీ గుర్తుకొచ్చింది. బంజారా హిల్స్ ఒకానొక రోడ్డుపై, బ్యూటీ క్లినిక్ బయట, చీరచెంగును ముఖం చుట్టూ కప్పుకొని, పొగిలిపొగిలి ఏడ్చే ముప్పయి అయిదేళ్ళ సునీత, ఆమె వైపు నిస్సహాయంగా చూసే చెల్లెలు. ప్రవహించే నగరం, ఆ దృశ్యాన్ని పెద్దగా పట్టించుకోలేదు. మోహనకు ఎందుకో ఆమెను దగ్గరకు తీసుకోవాలనిపించింది. ఊహ, ఈ కొత్త జీవితపు రూల్స్ ప్రకారం, అంత సున్నితంగా ఉండకూడదు. ఏడ్చేవాళ్ళను ఓదార్చ కూడదు. ఈ ఏడుపులన్నీ ఎక్స్‌ప్ లగేజీ లాంటివి. సునీత అట్లా ఏడు స్టూనే ఉంది. “సుందరం ట్రాజెడీని మరిచిపోవాలక్కా! అంతేకాదు సాయంకాలం మనం హరిప్రసాద్‌గారి ఇంటికి వెళుతున్నాము. అమ్మ, పిన్ని చెప్పమన్నారు, పొరపాటున కూడా సుందరం గురించి చెప్పు కూడదని.” మోహన గొంతు కటువుగా ఉంది. పదినిమిషాల తరువాత సునీత తేరుకొంది. కళ్ళు తుడుచు కొంది. ఇద్దరూ పక్కనే ఉన్న కాఫీ షాపుకు వెళ్ళారు. మోహన అక్క కళ్ళలోకి చూసింది. తడిచిన పూల చెట్లలా ఉన్నాయి ఆ కళ్ళు. కటువుగా ఉండలేకపోయింది. “సుందరం సంగతులేమిటి? నార్మల్ అయ్యే ఛాన్సు ఉందా?” అంది మోహన. “ఎవరు చెప్పగలరు. నేనైతే మిరకిల్స్‌ని నమ్ముతాను,” అంది సునీత. ఆ మాటలు అంటున్నప్పుడు ఆమె కళ్ళలో వెలుగు తళుక్కు మంది.

ముందుకు వంగి, సునీత మెడ చుట్టు చేతులు వేసి, నుదుటి పై ముద్దుపెట్టింది మోహన.

“సునీ, సుందరం కథని ఇక ముగించెయ్యి. ప్రపంచం ఎట్లా మారుతుందో చూస్తున్నావుగా. సుందరంలాంటి వాళ్ళ కాలం కాదిది. నువ్వు కూడా కొత్తగా జీవించడం మొదలుపెట్టు. ఎంజాయ్ చెయ్యి. షాపింగ్‌లు చెయ్యి. సిటీ అంతా తిరుగు. మాల్స్, మల్టిప్లెక్స్, మంచి



మంచి హాటల్స్ నీ ఇష్టం. లాప్ టాప్ కొనుక్కో. ఛాటింగ్ మొదలు పెట్టు. అసలు నీకు టైమే తెలియదు. ఒకసారి పబ్ కు తీసుకెళ్తాను. ఆ థ్రీల్లే వేరు.

“ఈ హరిప్రసాద్ సంబంధం ఒప్పుకో. కారు, బంగళా, లైఫ్ మారిపోతుంది. చిన్నదాన్ని నీతో అనకూడదుగానీ, సెక్స్ ఈజ్ ఎ వండర్ ఫుల్ గిఫ్ట్ ఆఫ్ గాడ్. రాత్రంతా వెచ్చగా అతన్ని చుట్టేసుకొని... జస్ట్ ఇమాజిన్. ఈ నాస్టాల్జియాలు, ఈ వెక్కివెక్కి ఏడవటాలు, తేడాను గమనించు. కొత్త జీవితాన్ని అంగీకరించు.”

సునీత, మోహన కూర్చున్న బల్లలకు దూరంగా ఇద్దరు టీనేజర్లు కూర్చున్నారు కాఫీ సిప్ చేస్తూ. ఆ కుర్రాడు, ఎదురుగా కూర్చున్న అమ్మాయి జీన్ పాంటుకు, టీ షర్టుకు మధ్య అనాచ్ఛాదంగా ఉన్న నడుమును టికిల్ చేస్తున్నాడు. ఆమె చెవిలో ఫోర్న్ జోక్ ఏదో చెప్పినట్లున్నాడు. “ఛీ... నాటీ,” అంటూ సిగ్గుపడుతూనే ఎంజాయ్ చేస్తుంది ఆ అమ్మాయి. “ఇదంతా మామూలే పట్టించుకోవద్దు,” అంది మోహన. పట్టించుకోకుండా ఉండలేకపోయింది సునీత. ఆ కుర్రవాడి చూపులు సునీత జాకెట్టు మధ్యలో ఇరుక్కుపోయాయి. మధ్యలో కన్ను గీటుతున్నాడు (అసహ్యంగా అతనివైపు చూసింది).

హరిప్రసాద్ అందంగానే ఉంటాడు అనుకొంది సునీత. ముఖమంతా నిండిపోయిన నోరు. పెదవులు ఎప్పుడూ నవ్వుతున్నట్లే ఉంటాయి. పళ్ళు మిలమిలలాడుతూ, టూత్ పేస్ట్ యాడ్ లో మనిషిలా ఉంటాడు, అనుకొంది.

సునీత అమ్మ, పిన్నివాళ్ళు హాల్లో కూర్చున్నారు. సునీతను ఇంటిలోపలికి తీసుకెళ్ళాడు హరిప్రసాద్. ఇంటిని పరిచయం చేస్తున్నాడు. బెడ్ రూమ్ చూపిస్తున్నప్పుడు, నడుం చుట్టూ చేతులు వేసి దగ్గరకు లాక్కున్నాడు. దూరంగా జరిగింది సునీత. పెళ్ళి నిర్ణయం అయిపోయినట్టే మాట్లాడుతున్నాడు హరిప్రసాద్.

బాల్కనీలో నిలబడి దూరంగా కనిపించే హైటెక్ సిటీని చూపించి వివరిస్తున్నాడు. అతని మాటల్ని ఆపి, సుందరం గురించిన కబుర్లు చెప్పాలనిపించింది సునీతకు. పిన్ని కళ్ళు, హాలులోంచే ఆమెను వెంటాడుతున్నట్లు అనిపించింది. పిన్ని కోసం కాదుగానీ, ఈ హరిప్రసాద్‌లాంటి వాడికి సుందరం గురించి చెప్పడమేమిటి అనుకొంది. సుందరం, హరిప్రసాద్ కన్నా వందల అడుగుల ఎత్తులో ఉన్నాడు అనుకొంది.

“నువ్వు చాలా అందంగా ఉంటావు,” అంటూ మెచ్చుకొన్నాడు హరిప్రసాద్. “సినిమా హీరోయిన్ స్నేహలా, నిండుగా, సెక్సీగా...” పాతాత్తుగా సునీత ముఖం బిగుసుకుపోయింది. కదలికలు ఆగిపోయినట్లుగా, ముఖం చుట్టూ మౌనాన్ని కప్పకొంది. ఆ మౌనాన్ని చూసి భయపడ్డాడు హరిప్రసాద్. గుడిలో ఉండే అమ్మవారి విగ్రహంలా గంభీరంగా మారిపోయింది. “యూ ఆర్ వెరీ డిఫరెంట్,” అని మెల్లగా నసిగాడు.

ఆమెవైపు చూడకుండా దూరంగా ఉన్న బిల్డింగ్‌ల వైపు చూస్తూ, ప్రకటనలు చదువుతున్నవాడిలా తన గురించి చెప్పకుపోతున్నాడు. అతని భార్య గురించి, ఆమెతో గొడవల గురించి చెప్పాడు. ఆమె గయ్యాళితనంతో, అతను ఎంత నరకం చూశాడో వివరించాడు. ఆమెకున్న వివాహేతర సంబంధాల గురించి చెప్పాడు. యాభై యేళ్ళ సర్దార్లీతో ఆమెను రెడ్‌హండెడ్‌గా హోటల్లో పట్టుకొన్న ముచ్చట చెప్పాడు. తన మంచితనం ఎలా నిరుపయోగం అయిందో వివరించాడు. తనపై హెరాస్‌మెంటు కేసు పెట్టిన విషయం కూడా చెప్పాడు. దాదాపు రెండు లక్షలు ఖర్చుపెట్టి ఆ కేసు నుంచి బయటకు వచ్చినట్లు చెప్పాడు. ఆ కారణం చేత సునీతను రహస్యంగా గుడిలో మాత్రమే పెళ్ళి చేసుకోగలను అని కూడా చెప్పాడు. చివరిగా తన



తొమ్మిదేళ్ళ కూతురు గురించి చెప్పాడు. కూతురు బంగారుకొండ అని, దాని కోసమే జీవిస్తున్నానని చెప్పాడు. ఇంకా చాలా విషయాలు చెప్పబోయాడు కానీ, ఎందుకో అతను చెబుతున్న మాటలు సునీత వినడంలేదేమో అనిపించింది. చుట్టూ మౌనపు కోటను కట్టుకొన్న రాజకుమార్తెలాగా ఉంది సునీత.

కింద హాలులో ముహూర్తాల గురించి మాట్లాడుతోంది సునీత పిన్ని. సునీత “నాకు కొంచెం టైము కావాలి. ఆలోచించుకోవాలి,” అంది సీరియస్‌గా ముఖం పెట్టి. హరిప్రసాద్ నిరుత్సాహపడ్డాడు. అయితే ఆ నిరుత్సాహాన్ని బయటపడనీయకుండా, సునీతకు గుడ్‌బై చెబుతూ, “ఇవాళ నుంచి ఈ ఇల్లు నీది,” అన్నాడు సినిమాటిక్‌గా. ఆ మాటలకు సునీత తల్లి, పిన్ని ఎంతో ముచ్చటపడ్డారు.

రెండునెలలు గడిచిపోయాయి. సునీత ఇంకా తన నిర్ణయాన్ని చెప్పలేదు. హరిప్రసాద్ వారానికొకసారి వాళ్ళ ఇంటికి వస్తున్నాడు. వచ్చినప్పుడల్లా సునీత కోసం ఖరీదైన కానుకలు తెస్తున్నాడు. సెల్ ఫోన్, సెంట్, చీరలు, సునీత వాటన్నిటిని ఒకదాని తరువాత ఒకటి పేర్చుతోంది. ‘లవ్ ఇన్ ఇన్‌స్టాల్‌మెంట్స్,’ అని మోహన జోక్ చేస్తుంది.

పార్ట్‌లెన్‌లో సునీత తల్లి ‘పార్ట్‌లెన్ 27’ అంటూ ఒక బోటిక్ షాపును తెరిచింది. ఎక్కడెక్కడి నుంచో అందమైన చీరలు తెప్పించింది. ఆ చీరల షాపు, అందమైన రంగులకలలా అనిపించింది సునీతకు. వందలాదిగా ఆడవాళ్ళు. వాళ్ళను చూస్తే ముచ్చటగా ఉంది సునీతకు. డబ్బున్న ఇళ్ళకు చెందినవాళ్ళే కాకుండా, కాలేజీ అమ్మాయిలు ఎక్కువ రావటం గమనించింది సునీత. వాళ్ళను చూస్తే ఆనందంగా ఉంది సునీతకు. అందమైన కవిత్వం వింటున్నట్లుగా ఉంటుంది, వాళ్ళ మాటల్ని వింటున్నప్పుడు (ఇంగ్లీషు, ఉర్దూ కలిసిన తెలుగు). నెలరోజుల్లో ఆ షాపుకు మంచి పేరు వచ్చింది. మంచి

అభిరుచి ఉన్న కస్తమర్లు అక్కడకు వస్తారని పేరు వచ్చింది. ఉద్యోగాలు చేసే ఆడవాళ్ళు, సాఫ్ట్‌వేర్ ఉద్యోగాలు చేసే అమ్మాయిలు, డాక్టర్లు, లాయర్లు, జర్నలిస్టులు, ఆఖరికి ఉద్యమాల ఆడవాళ్ళు; సునీతకు ఇదంతా కొత్త ప్రపంచం. పెళ్ళి మాత్రమే కాకుండా ఆడ వాళ్ళకు వేరే ప్రపంచం ఉందని, తెలియజేసే సమూహం వాళ్ళు.

ఒకరోజు, ఒక పాతికేళ్ళ అమ్మాయి, ఆమె బాయ్‌ఫ్రెండ్ వచ్చారు. ఆమె కళ్ళలో దుఃఖం, మాటిమాటికీ కళ్ళు తుడుచు కుంటుంది. కానీ గొంతు మాత్రం స్థిరంగా ఉంది. చీరలు వెతకటం ఒక నెపం. వాళ్ళ పరిచయపు చివరి ఘట్టాన్ని రాస్తున్నారు.

“ఇక్కడ స్నేహలేవీ శాశ్వతంకాదు. అన్నీ తాత్కాలికాలే...” అంది, ఆ అమ్మాయి అతనివైపు కాకుండా ఎటో చూస్తూ. “ఇవాళ మన లాస్ట్ సప్పర్, నీ ఇష్టమైన రెస్టారెంట్‌ని సెలెక్ట్ చెయ్యి. పబ్, డాస్, నీ ఇష్టం. మిగిలిపోయిన రాత్రి కూడా నీదే. రేపటి నుంచి, నువ్వెదురైనా నువ్వెవరో తెలియనట్లే ఉంటాను,” వాళ్ళ కథలో చివరి వాక్యం రాసేసింది ఆ అమ్మాయి.

“ఇళ్ళు, గదులు ఖాళీ చేసినంత సులువుగా...” అతను సన్నగా గొణుగుతున్నాడు. “దిగులుగా ఉంది, గాయమయి, నెప్పి పెడు తుంది,” అన్నాడు కన్నీళ్ళ మధ్య అతను.

“సెకండరీ పేరు మార్కెట్లు, హెడ్జ్ ఫండ్, రూపాయి నడకల గురించి, నువ్వు పంపే బోడి రిపోర్టులకు నెలకు 200 డాలర్లు కూడా రావు. ఖరీదైన థమ్ బిరియాని కూడా కొనివ్వలేవు...” ఆ అమ్మాయి స్పష్టంగా చెబుతోంది. అతను సన్నగా నవ్వబోయాడు. కానీ నవ్వు రాలేదు. మౌనంగా షాపును (ఆ అమ్మాయిని), వదిలి పార్క్‌లేన్ రోడ్డు పై నున్న వందలాదిగా ఉన్న జనంలో కలిసిపోయాడు. (సునీతకు ఎందుకో మోహన గుర్తుకొచ్చింది. ఇది మోహనల నగరం అనిపించింది.)



ఒక శనివారం మధ్యాహ్నం, సునీత తల్లి హడావుడిగా వచ్చి, షాపు మూసేసి, 'ఒక చోటకు వెళ్దాం పద,' అని బయలుదేరదీసింది.

హరిప్రసాద్ ఇంటి ముందు షామియానా వేసి ఉంది. చాలా మంది దిగులు ముఖాలు వేసుకొని కూర్చున్నారు. పిన్ని పెద్దగా ఏడుస్తోంది. హరి ప్రసాద్ భార్య (విడిపోయిన) ఆత్మహత్య చేసుకొంది, బ్లైడుతో చెయ్యి కోసుకొని. ఇంటి ముందు పడుకోబెట్టారు. ఆమె ముఖం ఖాళీగా ఉంది. ఆమె దేహంలోంచి (ఆత్మలోంచి) శక్తిని మొత్తం తోడివేసినట్లుగా అనిపించింది. గుమ్మం ముందు తొమ్మిదేళ్ళ పాప దిగులుగా కూర్చుంది. ఆ సందర్భం, ఇంకా కొత్తగా, అర్థం కానట్లుగా చూస్తుంది. ఆడవాళ్ళు చాలా మంది దిగులు నటిస్తున్నారు. ఆశ్చర్యంగా హరిప్రసాద్ లోపలి గదిలో పెద్దపెద్దగా ఏడుస్తున్నాడు. ఎప్పటెప్పటివో జ్ఞాపకాల్ని బయటకు తెస్తూ ఏడుస్తున్నాడు. ఎందుకో అదంతా నాటకంలోని సన్నివేశంలా తోచింది సునీతకు. ఆమెను (కిరణ్ ఆమె పేరు) అక్కడ నుంచి దొంగలించుకు వెళ్ళి ఎక్కడైనా దాచిపెట్టాలనిపించింది సునీతకు. ఈ ఏడుపులన్నీ ఆమెపై పదేపదే జరుగు తున్న హత్యా ప్రయత్నాలు అనిపించింది. పది నిమిషాల తరువాత, శవం దగ్గర ఉన్న ఆడవాళ్ళు అందరూ ఒక్కసారిగా ఇంట్లోకి పరిగెత్తారు. హరిప్రసాద్ కు స్పృహ తప్పిందంట (!) ఒంటరిగా ఉన్న శవం పక్కనే కూర్చుంది సునీత. కళ్ళలోంచి తోసుకువచ్చే కన్నీళ్ళను బలవంతంగా ఆపివేసింది. కళ్ళు తుడుచుకొంది. ఆమె (కిరణ్) నుదిటిని ముద్దు పెట్టుకొంది. 'ఎంత అందమైన ముఖం మీది!' అని ఆమెను కాంప్లిమెంటు చేయాలనిపించింది. చనిపోక ముందు, ఆమెను కలుసుకోలేక పోయినందుకు దిగులుపడింది. ఆమె ముఖం లో ఇంకా ఏదో ఆత్మీయత మిగిలి ఉందనిపించింది. అమ్మతనం ఇట్లాగే ఉంటుంది కదా అనుకొంది. ఎందుకో ఆమెతో సంభాషించా

లనిపించింది సునీతకు. ఈ మొత్తం సిటీలో తన గుండెకు దగ్గరగా ఉండే ఆత్మీయురాలు ఆమె అనిపించింది సునీతకు. శవం నుదుటి పై చెయ్యి వేసి, ప్రాణ స్నేహితురాలితో కబుర్లు చెప్పినట్లుగా, ఆమెతో మాట్లాడడం మొదలుపెట్టింది.

తొమ్మిదేళ్ళుగా సునీత గుండెలో దాచుకొన్న దుఃఖాన్ని బయటకు తీసింది. సుందరం గురించి చెప్పటం మొదలుపెట్టింది. కోర్టు ఆవరణలో సుందరాన్ని పోలీసులు కాల్చివేసిన రాత్రి గురించి చెప్పింది. వెన్నుపూసలో దిగిన నాలుగు బుల్లెట్ల గురించి చెప్పింది. ఇప్పటికీ, ఖాళీ చూపులతో, ఏ కదలికా లేని శరీరంతో, హాస్పిటల్లో పడి ఉన్న సుందరం గురించి చెప్పింది.

సుందరం వాళ్ళ గ్రామం గురించి చెప్పింది. పురాస్వప్నం లాంటి సుందరం ఇంటిని గురించి చెప్పింది. నిజం అమ్మలాంటి, సుందరం అమ్మ గురించి చెప్పింది. సుందరాన్ని సునీతను పక్కన కూర్చోబెట్టుకొని, ఆమె గోర్కీ అమ్మ నవల్ని చదివి వినిపించిన రోజుల గురించి చెప్పింది. చెరువుల్లో ఈతలు కొట్టిన, చేలగట్ల వెంట గంభీరమైన విషయాలు మాట్లాడుకుంటూ నడిచిన రోజుల గురించి చెప్పింది.

కాలేజీలో సుందరం ఎంత ఉద్రేకంగా ఉండేవాడో చెప్పింది. మధ్యలో అదృశ్యమై మళ్ళీ మళ్ళీ ప్రత్యక్షమయ్యే సుందరం సాహసాల గురించి చెప్పింది. ఒక వేసవి సాయంకాలం ఒక ప్రజాకవి ఎదుట వాళ్ళిద్దరు పెళ్ళి చేసుకోవడానికి నిర్ణయించుకొన్న ముచ్చట చెప్పింది.

సుందరం అచేతనమైన (కోమాలో ఉన్న) శరీరానికి ఇంకా సేవలు చేస్తున్న సుందరం తల్లి గురించి కూడా చెప్పింది. మిరకిల్స్ జరుగుతాయనే తన నమ్మకం గురించి కూడా చెప్పింది. చివరిగా,



“కిరణ్ణుయిగారూ, నేను అద్భుతం కోసం ఎదురుచూస్తున్నాను, సుందరం కోసం ఎదురుచూస్తున్నాను,” అంది తీవ్రమైన స్వరంతో.

ఆ చనిపోయిన మనిషి తన ముచ్చట్లన్నీ విన్నట్టే అనిపించింది సునీతకు. చాన్నాళ్ళ తర్వాత, తన లోపలి దుఃఖమేదో కాస్త ఉపశమించినట్లనిపించింది.

హరిప్రసాద్ కు స్పృహ వచ్చింది. ఆడవాళ్ళందరూ బయటకు వచ్చారు. శవం పక్కన సునీత. ఆ దృశ్యం చూసి, సునీత తల్లి ఆనందపడింది. సునీత కొత్త జీవితపు గాడిలో పడినట్టే అని నిట్టూర్చింది.

ఆదివారం వార్త  
తెలుగునాడి, ఆగస్టు 2007